



Ministeru għall-Finanzi

Diskors tal-Baġit 2013

L-Onor. Edward Scicluna
Ministru għall-Finanzi
Malta
8 ta' April, 2013

Ippublikat mill-
Ministeru għall-Finanzi
Triq in-Nofs in-Nhar,
Il-Belt,
Valletta

Tel.: (+356) 21 24 96 40
Website: <http://www.mfin.gov.mt>

Cataloguing-in-Publication Data

Malta. *Ministry for Finance*
Diskors tal-Baġit, 2013 / Edward Scicluna.
Valletta : Ministeru għall-Finanzi, 2013

25p. ; 24cm.

ISBN: 978-99932-94-69-6

1. Budget – Malta
I. Title II. Edward Scicluna

352.494585013

Din il-Publikazzjoni tista' tinxtara mid-

Dipartiment tal-Infurmazzjoni
3, Castille Place
Il-Belt,
Valletta

Tel.: (+356) 21 25 05 50

Mitbugh fl-Stamperija tal-Gvern
Prezz: €2.00

Werrej

Dahla	1
Il-Qağħda Finanzjarja tal-Gvern	3
Estimi Sena 2013	6
Il-Mizuri tal-Bağit	11
Tneħħija tat-taxxa fuq il-paga minima	12
Eżenzjoni mit-taxxa fuq trasferiment <i>causa mortis</i> ta' propjeta residenzjali	12
Trasferiment ta' propjeta immobli favur l-ulied	13
Ir-Rata ta' Tkabbir Ekonomiku	13
Strategija għat-Titjib fil-Finanzi Pubbliċi	15
Politika Fiskali	17
Politika Ekonomika	18
Strategija għall-Holqien tax-Xogħol	21
Is-Servizz Pubbliku	22
Gheluq	24

Dahla

Mr. Speaker

Illejla qed nipprezenta l-ewwel Baġit ta' din il-Legizlatura. Qieghed jiġi pprezentat minn Gvern Ġdid madwar erba' xhur minn meta kellu jgħaddi mill-Parlament. Minflok, illum qegħdin nagħmlu dak li suppost li Gvern precedenti kellu jwettaq hu, kieku mexa bil-għaqal.

Illejla mhux se noqogħdu ninhlew fuq argumenti tal-passat dwar ta' min hu t-tort ta' dan kollu.

Il-poplu tkellem ċar fid-9 ta' Marzu u ta l-ġudizzju tiegħu.

Dmiri u dmir dan il-Gvern Ġdid huwa li jmessi b'mod kompetenti u jara li l-finanzi pubbliċi jitmexxew bl-aħjar mod possibbli. Għaliex il-poplu għandu dritt jistenna l-għaqal minn Gvern elett minnu.

Dan il-Gvern kien wiegħed, meta kien għadu fl-oppożizzjoni li, b'responsabbiltà lejn pajjiżna u bi prudenza, kien se jzomm il-qafas ta' dan il-Baġit mhux l-anqas għaliex kien mifhum li dan il-Baġit kien miftiehem u maqbul mal-Kummissjoni Ewropea. Din id-deċiżjoni ttiehdet sabiex, fir-realtà ta' Baġit mhux approvat, inżommu u nsahħu ċ-ċertezza u l-istabbiltà fil-pajjiż. Il-familji u n-negozji tagħna kellhom bżonn is-serħan il-moħħ illi dak li ġie mwiegħed lilhom fil-Baġit għall-2013, jingħatalhom irrispettivament minn min ikun fil-Gvern.

Kien hemm minn kien kritiku għal din id-deċiżjoni. Kien hemm minn ra kontradizzjoni fil-pożizzjoni tagħna li Gvern Ġdid li tela' fuq l-għajta ta' bidla fid-direzzjoni iżomm il-qafas tal-Baġit tal-Gvern ta' qabel. Iżda, kif spjegajna dak in-nhar, il-bidla fid-direzzjoni tiġi mill-operat tal-gvern, mill-mod ta' kif

nagħmlu l-affarijiet u mir-rieda ta' tmexxija li se taħdem bi prudenza, għaqal u bżulija.

Raġuni oħra hi li f'din l-istess ġimgħa li qed jitressaq dan il-Baġit, il-Kummissjoni Ewropea qiegħda tistenna minna il-qafas ta' Baġit iehor. Dak għas-sena 2014. Baġit li fih se nkunu nistgħu naraw riflessjoni aħjar u aktar ċara ta' dawk il-proposti li jiffurmaw parti mir-*Road Map* ta' dan il-Gvern. Programm ta' ħidma li l-poplu għażel u li għalih ingħatajna mandat sod sabiex inwettquh. Illum irridu li l-ekonomija tagħna tibqa' miexja u mhux tieqaf bl-*incertezza* ta' stennija bla bżonn għal xi Baġit ġdid.

Kien hemm qbil miż-żewġ naħat tal-Kamra li m'għandu jinbidel xejn minn dak li ġie ipprezentat f'Novembru li għadda hlief li tiddaħhal il-miżura li permezz tagħha dawk li jaqilgħu biss il-*mimum wage* ma jiġux intaxxati.

Stajna għamilna hekk biss. Izda r-realta' tas-sitwazzjoni u għax responsabbli kellna niffaċċjaw diversi sfidi u niehdu d-deċiżjonijiet meħtieġa.

L-ewwel sfida li riedet tiġi ffaċċjata mill-ministeru tiegħi kienet dwar b'liema verżjoni tal-Baġit 2013 konna se naħdmu. Kellna tlett verżjonijiet li ma kienux jaqblu ma xulxin; dik moqrija mill-Ministru ta' qabli, dik li tinstab fl-estimi pprezentati minnu, u dik li ġiet d-draftjata fl-abbozz ta' liġijiet ippreparati sabiex jiddaħhlu fis-seħh hekk kif jiġi approvat il-Baġit. Id-diskrepanzi bejn it-tlett verżjonijiet ma kienux żgħar. Fuq dan nitkellem aktar 'l quddiem.

It-tieni sfida ġejja mill-andament finanzjarju kemm tas-sena li għaddiet kif ukoll minn dak tal-ewwel tlett xhur ta' din is-sena. Matul dawn il-perjodi d-dhul u l-ispiza tal-Gvern marru f'direzzjoni mhix mixtieqa. Dan jirriżulta mill-kontijiet tal-Gvern kif qed jiġu rrapurtati mill-uffiċċju Nazzjonali tal-iStatistika.

Il-Qaghda fil-Finanzi tal-Gvern

Il-mira originali tal-Gvern Nazzjonalista kienet li s-sena 2012 tispicċa bi żbilanċ fil-Fond Konsolidat ta' 145 miljun ewro. Izda din il-mira marret zmerċ. U aktar minn rduppjat għal 342 miljun ewro. Din ir-realta' baqgħet tiġi rrifjutata mill-Gvern b'mod li f'Novembru, xahar biss qabel ma għalqu l-kotba, baqgħu jinsistu li anke ċ-ċifra tal-iżbilanċ riveduta kienet sa titla biss għall-180 miljun ewro.

Iż-zieda fl-iżbilanċ seħħet primarjament għaliex id-dhul proġettat kien ferm ottimist u kif konna għidna ma setax jintlaħaq. Fil-fatt, fi tmiem is-sena 2012 il-Gvern spicċa dahhal 245 miljun ewro inqas fi dhul milli kien approvat. Kien hemm nuqqas qawwi ta' dhul mis-sisa, mill-VAT, mill-bolla u minn liċenzji u taxxi oħra, b'total ta' kwazi 150 miljun ewro. Huwa minnu li dan it-total jinkludi madwar 66 miljun ewro sisa dovuti lil Gvern mill-Korporazzjoni Enemalta. Hemm ukoll madwar 100 miljun ewro dhul inqas mill-Fondi tal-Unjoni Ewropea li, mbagħad bis-sistema tal-accruals ġie ibbilanċjat fl-ispiza kapitali.

Imma jibqa' l-fatt li n-nuqqas fid-dhul tal-gvern kien sinifikanti.

Jidher ċar li biex jagħmel tajjeb għal dan in-nuqqas ta' dhul mill-Enemalta, kien hemm pjan min-naħa tal-Gvern Nazzjonalista li jerga' jgħolli l-kontijiet tad-dawl u l-ilma wara l-elezzjoni. Dan il-Gvern mhux se jagħmel hekk. Anzi, bdejna bil-pjan li għandu jwassal biex inraħhsu l-kontijiet u nsahħu s-sostenibilita' tal-Enemalta.

Minn naħa tal-infieq kien hemm spejjez akbar minn dak approvat. Kien hemm madwar 26 miljun ewro imkejja b'mod nett fi spiza akbar mill-ministeri, prinċipalment dawk tas-saħħa u tas-sigurta' soċjali u, 21 miljun ewro fi hlasijiet ġodda lill-Korporazzjoni Enemalta.

Il-qagħda tad-dhul u l-ħruġ tal-Gvern għas-sena 2012 meta mqabbla mas-sena ta' qabel qeġhdin jingħataw fit-tabella numru 1.

Fuq bażi ta' Fond Konsolidat dan l-iżbilanċ jitla' għal ta' 5.1 fil-mija. Iżda din m'hix iċ-ċifra ta' kemm hu d-defiċit reali tal-pajjiż.

Iċ-ċaqlieq straordinarju li semmejna jwassal li jniżżel din iċ-ċifra l-isfel meta d-defiċit jiġi mkejjeq fuq livell tal-Gvern Estiż bis-sistema tal-*accruals*. Imma xorta d-defiċit jibqa' ferm il-bogħod minn dak li ġie ppjanat fil-Baġit għas-sena 2012. Il-qofol hu li s-sena 2012 spiċċajniha b'defiċit tal-Gvern estiż ta' 3.3 fil-mija.

Din teknikament tista' iddahhalna lura fil-Proċedura msejja *Excessive Deficit Procedure* (EDP).

Iżda dan huwa punt li wieħed għad irid jara kif jiżviluppa.

Ħa ngħiduha kif inhi. Dan ir-riżultat m'hu sorpriża għal hadd u, speċjalment, għalina li s-sena li għaddiet konna fuq in-naħa l-oħra tal-Kamra. Dak iż-żmien widdibna, kemm-il darba lill-Gvern li t-triq li kien qabad u l-instabbilita' li ħoloq kienet qed taffetwa ħażin l-attività ekonomika ta' pajjiżna, speċjalment il-konsum u l-investment u kienet se twasslu li jitlef il-miri fiskali.

Beda bi proġettazzjoni mhux realistika, injora għal darba tnejn tlieta lill-Kummissjoni u waqa' fid-Defiċit Eċċessiv fejn qal li mhux se jaqa'. Kull darba li rrimarkajna li id-defiċit qed jikber qalilna biex nieħdu paċenzja, nistennew u naraw.

Issa stennejna, rajna u ingħatajna raġun.

IL-QAGHDA FISKALI 2011 - 2012

	2011		2012			
	Attwali € '000		Approvat € '000		Attwali € '000	
Fond Konsolidat						
Dhul minn Taxxi	2,323,351		2,541,850		2,392,966	
Dhul Iehor	320,480		419,150		322,766	
Dhul Totali		2,643,831		2,961,000		2,715,732
Nefqa Rikurrenti		2,361,284		2,450,295		2,488,423
Nefqa Kapitali		288,695		425,327		343,777
Bilanċ qabel l-Imghax	(6,148)		85,378		(116,468)	
Hlasijiet ta' Imghax		212,462		230,605		225,807
Bilanċ / (Żbilanċ) Rikurrenti	70,085		280,100		1,502	
(Żbilanċ) fil-Fond Konsolidat		(218,610)		(145,227)		(342,275)
<i>Finanzjament</i>						
Hlas lura dirett ta' Self	(128,438)		(509,702)		(349,757)	
Kontribuzzjonijiet ghas-Sinking Funds - Lokali	(6,744)		(4,857)		(4,857)	
Kontribuzzjonijiet ghas-Sinking Funds - Barrani	(6,758)		(6,716)		(6,716)	
Akkwiżit ta' Equity	(6,000)		(20,100)		(53,392)	
Facilita' ta' Self lir-Repubblika Ellenika	(30,842)		(16,575)		-	
Facilita' ta' Self lill-Air Malta plc	(52,000)		-		(52,000)	
EFSF Credit Line Facility	-		(4,500)		0	
Hlas Lura ta' Self Moghti lill-Gvern	-		52,002		52,000	
Bilanċ mis-Sinking Funds ta' Stokk Konvertit	9,622		28,159		28,425	
Bejgh ta' Assi	-		-		-	
		(221,160)		(482,289)		(386,297)
Htieġa ta' Self		(439,770)		(627,516)		(728,572)
Self Barrani		-		-		-
Bilanċ fil-Fond Konsolidat fl-1 ta' Jannar	(125,231)		24,524		2,797	
Self Lokali	567,798		700,000		645,652	
		442,567		724,524		648,449
Bilanċ fil-Fond Konsolidat fil-31 ta' Dicembru		2,797		97,008		(80,123)
(Żbilanċ) fil-Fond Konsolidat		(218,610)		(145,227)		(342,275)
Aġġustamenti tal-Gvern Estiż		35,603		(8,673)		116,421
(Żbilanċ) tal-Gvern Estiż		(183,007)		(153,900)		(225,854)
Prodott Domestiku Gross		6,556,327		6,776,000		6,755,851
(Żbilanċ) tal-Gvern Estiż						
bhala % tal-Prodott Domestiku Gross		-2.8%		-2.3%		-3.3%

Estimi Għall-2013

Mr Speaker,

Tlabt lil uffiċjali pubbliċi biex jagħtuni wkoll rendikont finanzjarju għall-ewwel tlett xhur ta' din is-sena. Dan biex l-estimi li qed jiġu ppreżentati illum għas-sena 2013 ikunu aktar realiċi skond iċ-ċirkostanzi tal-lum. Nixtieq nirraporta li, għal raġunijiet li se nispjega dalwaqt, l-estimi riveduti tal-Baġit qegħdin jipprevedu zieda ta' madwar 68 miljun ewro fl-iżbilanċ tal-Fond Konsolidat. Id-dettalji dwar kif qegħdin nistmaw li se tirriżulta din iż-żieda qegħdin inpoġġuhom fuq il-mejda tal-Kamra.

Informazzjoni dwar l-estimi riveduti għas-sena 2013 dwar dhul mit-taxxi, nefqa rikurrenti, investiment kapitali u dejn tal-Gvern qegħda fit-tabelli 2 u 3, li nitlob lill-Kamra tiegħu bħala moqrija.

Iż-żelqa fiskali li seħhet f'dawn l-aħħar xhur mhix se taqtgħalna qalbna u mhix se tintuża bħala skuza biex immorru lura minn dak li wegħedna. Huwa biss biex inkunu nafu fejn aħna.

Nixtieq intenni li dak li pproponejna se nwettquh. Kif se nispjega iktar 'il quddiem il-bidla fid-direzzjoni hija intiza biex f'Malta dawn iż-żelqiet fiskali jsiru xi haġa tal-passat. Il-poplu tagħna xeba' jara n-nuqqas ta' trasparenza fil-mod kif jiżvolġu l-estimi tal-Gvern. Irid ikun jaf il-verita'. Irid stimi fiskali realiċi. Irid li pajjiżna jkollu pjan kif se ikollu t-tkabbir ekonomiku mixtieq. Irid li d-dejn ta' pajjiżna ma jkomplix jipperikola l-futur tagħna u ta' uliedna. Irid li l-finanzi ta' pajjiżna jitmexxew bil-għaqal u l-prudenza.

IL-QAGHDA FISKALI 2011 - 2015

	2011		2012		2013		2014		2015	
	Aitwali € '000	Aitwali € '000	Aitwali € '000	Estimi Novembru 2012 € '000	Estimi April 2013 € '000	Estimi April 2013 € '000	Estimi € '000	Estimi € '000	Estimi € '000	Estimi € '000
Fond Konsolidat										
Dhul minn Taxxi	2,323,351	2,392,966		2,710,778	2,639,678	2,639,678	2,760,228	2,871,828		
Dhul Iehor	320,480	322,766		415,436	390,818	390,818	432,983	478,448		
Dhul Totali	2,643,831	2,715,732		3,126,214	3,030,496	3,030,496	3,193,211	3,350,276		
Nesqa Rikurrenti	2,361,284	2,488,423		2,561,852	2,572,090	2,572,090	2,632,976	2,688,603		
Nesqa Kapitali	288,695	343,777		424,480	386,924	386,924	466,703	500,441		
Bilanc qabel l-imghax	(6,148)	(116,468)		139,882	71,482	71,482	93,532	161,232		
Plasijiet ta' Imghax	212,462	1,502		225,807	235,282	235,282	245,532	256,232		
Bilanc / (Zbilanc) Rikurrenti	70,085	1,502		329,080	223,124	223,124	314,703	405,441		
(Zbilanc) fl-Fond Konsolidat		(218,610)		(342,275)		(163,800)		(152,000)		(95,000)
Finanzjament										
Hlas lura dirett ta' Self	(128,438)	(349,757)		(516,783)	(370,283)	(370,283)	(511,661)	(349,377)		
Kontribuzzjonijiet għus-Sinking Funds - Lokali	(6,744)	(4,857)		(4,059)	(4,059)	(4,059)	(3,261)	(3,261)		
Kontribuzzjonijiet għus-Sinking Funds - Barrani	(6,758)	(6,716)		(6,475)	(6,475)	(6,475)	(6,465)	(6,464)		
Akkonsi ta' Equity	(6,000)	(53,392)		(51,796)	(51,796)	(51,796)	(26,796)	(54,796)		
Facilita' ta' Self lir-Repubblika Ellenika	(30,842)	-		-	-	-	-	-		
Facilita' ta' Self lill-Air Malta plc	(52,000)	(52,000)		-	-	-	-	-		
EFSS Credit Line Facility	-	0		(4,500)	(4,500)	(4,500)	(4,500)	(4,500)		
Hlas Lura ta' Self Magħti lill-Gvern	-	52,000		2	2	2	2	2		
Bilanc mis-Sinking Funds ta' Stokk Konvertit	9,622	28,425		28,343	28,343	28,343	-	-		
Bejgħ ta' Assi	-	-		-	-	-	-	-		
		(221,160)		(386,297)	(655,268)	(408,768)	(552,681)	(418,396)		
Htiegħ ta' Self	(439,770)	(728,572)		(650,668)	(572,568)	(572,568)	(704,681)	(513,396)		
Self Barrani	-	2,797		-	(80,123)	(80,123)	(2,691)	(57,372)		
Bilanc fl-Fond Konsolidat fl-1 ta' Janwar	(125,231)	645,652		650,000	650,000	650,000	650,000	450,000		
Self Lokali	567,798	442,567		732,175	569,877	569,877	647,309	392,628		
Bilanc fl-Fond Konsolidat fl-31 ta' Diċembru		2,797		(80,123)	81,507	(2,691)	(57,372)	(120,768)		
(Zbilanc) fl-Fond Konsolidat		(218,610)		(342,275)		(163,800)		(152,000)		(95,000)
Aġġustamenti tal-Gvern Estiż		35,603		116,421		(27,500)		(3,000)		(29,000)
(Zbilanc) tal-Gvern Estiż	(183,007)	(225,854)		(122,900)	(191,300)	(191,300)	(155,000)	(124,000)		
Prodott Domestiku Gross	6,556,327	6,755,851		7,070,110	6,978,794	6,978,794	7,243,988	7,548,236		
(Zbilanc) tal-Gvern Estiż										
bħala % tal-Prodott Domestiku Gross	-2.8%	-3.3%		-1.7%	-2.7%	-2.1%	-1.6%			

IL-BILANĊ TAD-DEJN TAL-GVERN

	€ '000				
	2011	2012	2013	2014	2015
<i>Stocks</i> tal-Gvern	4,046,345	4,351,639	4,631,371	4,769,710	4,870,333
<i>Bills</i> tat-Teżor	257,148	154,133	156,701	211,382	274,778
Self Lokali ma' Banek Kummerċjali	56,379	56,379	56,379	56,379	56,379
Self minn Barra	74,581	61,970	51,028	40,415	29,802
<i>EBU's</i> / Kunsilli Lokali	111,533	89,913	89,913	89,913	89,913
Munita	45,836	50,098	54,400	58,600	62,900
EFSS (<i>Debt Re-Routing</i>)	15,531	135,951	141,383	141,383	141,383
Dejn tal-Gvern Estiż	4,607,353	4,900,083	5,181,175	5,367,782	5,525,488
Prodott Domestiku Gross	6,556,327	6,755,851	6,978,794	7,243,988	7,548,236
Dejn bhala % tal-Prodott Domestiku Gross	70.27%	72.53%	74.24%	74.10%	73.20%

Digħa' qed nitkellmu mal-Kummissjoni Ewropea, kif ukoll mal-istituzzjonijiet u aġenziji, kemm Ewropej kif ukoll dawk internazzjonali li qed josservawna mill-qrib, li aħna deċiżi bis-serjeta' li se nnaqqsu d-defiċit u nrażżnu d-dejn ta' pajjiżna. Irridu bis-serjeta' naraw li nikkonvinċu li mhux talli se nagħmlu l-almu tagħna kollu li ma naqbzux id-defiċit ta' 3 fil-mija għal din is-sena, iżda naraw li r-riżultat aħhari jkun aħjar milli qed jiġi stmat illum.

Ha nkunu ċari, bis-sitwazzjoni ekonomika u finanzjarja preżenti sew internazzjonalment u aktar u aktar fiż-żona ewro dan mhux ser ikun faċli. Imma din is-sitwazzjoni ssahħilna l-fehma u żżidilna d-determinazzjoni tagħna li naslu. Nassigurakom li dan il-Gvern ġdid se jaħdem għalenija u b'hafna enerġija sabiex isewwi l-ħsarat li saru fil-finanzi ta' pajjiżna u se jasal.

Il-pjan tagħna mhux ta' sena għaliex kieku nagħmlu hekk nispiċkaw nagħmlu ħsara lill-ekonomija ta' pajjiżna. Fejn hemm il-hela u l-ineffiċjenzi x'jitnehhew ma hemmx bżonn ta' programmi ta' awsterita' u skossi oħra. Li għandna bżonn hi aktar flessibilita' sabiex inbiddu dawk il-prattiċi ħżiena li drajna bihom u li jekk jithallew ikomplu iwasslu biex is-sitwazzjoni finanzjarja teħżien. Il-wegħda ta' bidla fid-direzzjoni żgur titlob li dan ma jithalliex isir.

F'isem it-trasparenza il-poplu għandu dritt ikun jaf x'wassal biex il-konitijiet ta' dan il-Baġit li ġie ppreżentat erba' xhur ilu kellhom jiġu reveduti. Din ir-reviżzjoni tirriżulta fi stima ta' żbilanċ akbar.

Nibdew bl-ewwel raġuni. Minn evalwazzjoni tas-sitwazzjoni li qegħda ssir l-verżjoni tal-Baġit moqrija fil-Parlament mill-Ministru ta' qabli f'Novembru li għadda ma kenitx riflessa fedelment fl-estemi ippreżentati dak in-nhar stess. Fil-*Diskors tal-Baġit* kien hemm numru ta' wegħdiet li għalihom ma sarx provediment fl-estimi.

Fi kliem ieħor, il-Gvern Nazzjonalista kien semmihom fid-diskors tal-Baġit, iżda mbagħad jew ma warrabx jew inkella ma providiex flus bizzejjed għalihom. Kien kliem biss.

Minn dawk nista' nsemmi il-*Youth Organisation Projects*, l-*Out of Home Care Programme*, ir-*Residential Home for Youth*, it-*Therapeutic Facility*, l-*Embark for Life*, ż-żiediet fl-iStipendi, l-*After Schools Programme*, il-*Lifelong Learning*, u oħrajn li għadhom qed jiġu identifikati f'kull ministeru.

Dan huwa nuqqas ta' serjeta'.

Kellna deċizjoni x'nieħdu. Dawn il-programmi li l-Gvern Nazzjonalista kien wiegħed iżda ma pprovidiex flus għalihom, x'nagħmlu dwarhom? L-eħfef triq kienet li ngħidu li jekk haddieħor ma pprovidiex il-flus, dawn il-programmi ma jitwettqux.

Iżda dan il-Gvern Ġdid ma jirragunax hekk.

Ahna kommessi li dak li kien ġie mwiegħed għandu jitwettaq u se nagħmlu provvediment għalihom fl-estimi riveduti.

Minn dak in-nhar li nqara dan il-Baġit f'Novembru li għadda kellna kampanja twila fejn tulha saru fost l-oħrajn numru ta' Ftehim Kollettivi li jikkommettu lil Gvern għal spiża akbar għas-sena rikorrenti. Dawn il-ftehim saru mal-għalliema tal-MCAST, mat-tobba u l-infermiera. Sar wkoll ftehim formali mal-Universita' għal revizjoni fl-estimi ta' din l-istituzzjoni li kien sarilha qtugħ qabel u li b'riżultat t'hekk ma setgħetx topera. Ftehim ieħor sar mal-farmicisti rigward l-Ispizerija tal-Għażla Tiegħek. Dawn il-ftehim kollha ta' qabel l-elezzjoni jitolbu aġġustament fl-estimi tal-infieq.

M'hinix ngħid li dawn il-Ftehim Kollettivi ma kellhomx isiru. Anzi ħafna minnhom kellhom isiru ferm qabel.

Inserrah moħħ il-haddiema kollha li l-Gvern Ġdid se jonora dawn il-Ftehim Kollettivi. Ghaliex dan huwa Gvern responsabbli.

Ma' dawn inżidu spejjeż marbuta mal-bidla fl-amministrazzjoni li qed nagħmlu wkoll providiment għalihom.

Għalhekk, l-ispiza rikorrenti, imkejja b'mod netta, se titla b'ammont nett ta' 10 miljun ewro, filwaqt li dik kapitali, imkejja b'mod netta, se titla b'miljun ewro iehor fuq l-istima kif ipprezentata f'Novembru li għadda.

Fl-ewwel tlett xhur ta' din is-sena, min-naħa tad-dhul, il-Gvern bata telf mid-dhul tas-sisa. Dan għaliex, iż-żidiet imħabbra fil-Baġit f'Novembru tas-sena l-oħra kellhom jistennew għall-approvazzjoni ta' dan il-Baġit biex jidhlu fis-seħħ. Dan jissarraf f'telf li jitla għal 3 miljun ewro.

Fl-aħharnett, il-Ministeru għamel stimi riveduti tad-dhul. L-estimi għad-dhul għas-sena 2013 se jiġu aġġustati l-isfel b'mod net b'57 miljun ewro li minnhom hemm 14 miljun ewro f'kontribuzzjoni anqas tal-gvern għas-sigurta' soċjali.

Il-Miżuri tal-Baġit

Mr Speaker,

Xi whud mill-miżuri tal-Baġit diġa ddaħhlu fis-seħħ. Ohrajn għad iridu jidhlu.

Għajr għall-miżuri li se jissemmew aktar 'l quddiem, il-miżuri tal-Baġit li għadhom ma daħlux fis-seħħ se jidhlu fis-seħħ mill-1 ta' Jannuar 2013.

Iż-żewġ miżuri li gejjin se jidhlu fis-seħħ kif ġej:

L-ewwel, il-perjodu ta' meta tista ssir l-għażla ta' kif jiġi ntaxxat it-trasferiment ta' propjeta, ġie estiż minn seba' snin għall-tmax il-sena. Dan se jidhol fis-seħħ mill-lum, 8 t'April 2013.

It-tieni, it-tibdil fir-rati tas-Sisa skont id-diversi skedi jidhlu fis-sehħ minn għada, id-9 ta' April 2013.

Tnehħja tat-taxxa fuq il-Paga Minima

Kif ġie mwieġhed persuna li t-taxxa tagħha tinhadem fuq rata '*single*' u matul din is-sena tirċievi biss il-paga minima u l-bonus statutorju, mhux se tkun intaxxata. Dan se isir permezz ta' aġġustament speċifiku fejn min ikollu dħul ġej biss minn impjieg, inkluż il-bonus, li ma jaqbiżx l-8,950 ewro matul l-2013 mhux se ikun sugġett għat-taxxa fuq id-dħul. Din tidhol fis-sehħ mill-1 ta' Jannar 2013.

Eżenzjoni mit-taxxa fuq trasferiment *causa mortis* ta' propjeta residenzjali

Fuq din il-kwistjoni huwa ċar li kien hemm taħwid u nuqqas ta' informazzjoni li jidher li kien intenzjonat.

Niftakru ċar li l-Prim Ministru preżenti jitlob lil predeċessur tiegħu fuq it-televiżjoni biex jiċċara fuq x' hiex se titnehħa din it-taxxa.

In-nuqqas ta' twegiba kien jindika li l-Gvern Nazzjonalista ried jipprova jagħti x' jifhem li se jnehħi din it-taxxa minn fuq kollox, meta l-proviżjoni fil-Baġit kienet differenti.

Matul il-kampanja elettorali, l-Oppożizzjoni tal-lum kienet tenniet li se tnehħi din it-taxxa għal kollox. Din kienet prova mportanti għal Gvern tal-lum. Stajna hallejna lilna nfusna ningarru mal-politika tal-irkanti u ngħidu li se nagħmlu l-istess.

Minflok, għazilna l-politika tar-responsabbilta' u għidna li dak li kien qed jipproponi haddiehor ma setax isir.

Ghalhekk, illum qed nipprezentaw il-proposta b' mod realistiku u kif fil-verita' kienet mhejjija mill-Gvern precedenti fil-workings li jirrizultaw min Novembru li ghadda. Dan ifisser li t-trasferiment *causa mortis* tad-dar rezidenzjali tal-persuna li tmut favur l-ulied ser ikun ezentat mit-taxxa ta' trasferiment. Din tidhol fis-sehh mill-1 ta' Jannar 2013.

Trasferiment ta' propjeta immobbli favur l-ulied.

Meta persuna titrasferixxi b'donazzjoni għall-ewwel darba propjeta lil ulied b'li skop li din il-propjeta tintuza jew tinbena mill-istess ulied bhala r-rezidenza unika tagħhom, ma jkunx hemm taxxa tal-boll fuq l-ewwel 250,000 euro tal-valur tal-propjeta trasferita. Fuq il-kumpliment tal-valur tal-propjeta ikun hemm it-taxxa ta' trasferiment bir-rata kif inhi bhalissa. Din tidhol fis-sehh mill-1 ta' Jannar 2013.

Ir Rata ta' Tkabbir Ekonomiku

Mr Speaker,

Wahda mir-raġunijiet li pajjizna ma ggenerax dhul qawwi biżżejjed biex il-livell tal-ghixien ta' kull familja jinħass qed jitjeb u l-anqas ma ggenera numru kbir ta' imjiegi *full time* u ta' kwalita' daqs kemm wiehed jixtieq, kien it-tkabbir kajman tal-ekonomija li kellna mis-sena elfejn 'l hawn. Dan kien dovut parzjalment għall-perjodi fejn it-talba esterna għall-prodotti u servizzi li nesportaw tbaxxiet, bhalma gara b'rizultat tar-riċessjoni internazzjonali mill-2008 'l hawn. Kellna wkoll perjodu, fl-2004, fejn dhalna f'riċessjoni minħabba programmi ta' awsterita' b'zieda qawwija fit-taxxi sabiex ir-rati tad-defiċit u d-dejn jinżlu bi preparazzjoni għad-dhul ta' Malta fl-Unjoni Ewropea.

Izda l-akbar kontribut għar-rata baxxa ta' tkabbir ekonomiku kien li Malta waqqgħet il-potenzjal massimu ta' tkabbir ekonomiku minn dik ta' 'l fuq minn 4 fil-mija f'termini reali fl-aħħar tad-disgħinijiet għal dik ta' inqas minn 2 fil-

mija llum. Dan ifisser li jekk l-Unjoni Ewropea tohog minn dan il-perjodu ikrah ta' nuqqas ta' tkabbir ekonomiku u zzid id-domanda, Malta m'ghandiex il-potenzjal li tissupplixxi dik il-produzzjoni biex tara t-tkabbir ekonomiku jaqbez it-tnejn fil-mija.

F'din il-legizlatura se nhabbru u nwettqu numru ta' mizuri sabiex dan il-potenzjal ghat-tkabbir ekonomiku jikber aktar minn din ir-rata. B'hekk biss nistghu nizguraw li l-familji taghna jibdew ihossu titjib fl-ghixien taghom u mhux biss jarawh fuq xi karta bhala statistika.

L-ewwel minn dawn is-sensiela twila ta' inizjattivi se jithabbru mill-Prim Ministru llejla stess.

Ghall-ezerċizzju tal-Baġit ir-rata tat-tkabbir ekonomiku tiehu rwol differenti. Hija dik ir-rata li fuqha l-Gvern jipprogetta d-dhul tieghu permezz ta' taxxi fuq dhul personali u tal-kumpaniji, fuq il-konsum u fuq attivitajiet ekonomiċi oħra. Jekk din ir-rata l-Gvern jipprogettaha b'mod ottimista zzejjed, kif fil-fatt gara hafna drabi fil-passat, taghti lok biex jistma nfieq gholi fl-ispiza tal-Gvern u fl-istess hin jaghti l-impressjoni li se jilhaq dawk il-miri makro-ekonomiċi u fiskali fir-rigward tad-defiċit u d-dejn. Sena wara sena drajna naraw dawn il-miri ma jintlahqux, primarjament ghaliex id-dhul previst ma jintlahqux. U b'hekk ma jlahqux mal-ispiza. Is-sena ta' meta Malta kellha tilhaq bilanċ fil-Baġit tal-Gvern inghatat tlett darbiet u dejjem giet posposta ghal xi sena oħra. Din id-data dejjem narawha titbieghed. Naturalment rizultat t'hekk id-dejn jibqa' jizdied.

Huwa ghalhekk importanti u prudenti li din ir-rata tkun realistika u kawta. Ghall-futur irridu naraw li r-rata progettata mill-Ministeru tieghi tkun konsonanti ma' dik ipprogettata ghalina mill-Unjoni Ewropea, mill-Fond Monetarju Internazzjonali, mill-agenziji tar-rating u l-Bank Ċentrali. L-istima

tar-rata għat-tkabbir ekonomiku għal din is-sena hija 1.4 f'termini reali u ta' 3.3 fil-mija f'termini nominali.

Fi kliem ieħor, mhux se nippruvaw nesageraw biex nimpresjonaw. Qed inkunu kawti. Il-kredibilita' hekk titlob.

L-aħbar il-hazina hija li għal-raġunijiet li ġew spjegati fil-bidu, Malta reġgħet qabżet ir-rata ta' defiċit ta' tlieta fil-mija s-sena li għaddiet.

L-aħbar it-tajba hija li konna diġa' qed nistennew din iż-żelqa fiskali u li se nikkoreguha matul din is-sena stess.

Għalhekk, qieghed inħabbar li l-mira għad-defiċit tal-Gvern għal din is-sena se tkun ta' 2.7 fil-mija tal-Prodott Gross Domestiku. Il-mira tal-Gvern li d-defiċit jibda' t-triq tan-niżla hu fl-interess ta' pajjiżna u aħna se naraw li din titwettaq. Fil-fatt sa nżommu l-mira li r-rata tad-defiċit tinżel b'0.6 ta' perċentwal kull sena minn din is-sena 'il quddiem.

Strategija għat-Titjib fil-Finanzi Pubbliċi

Il-Gvern Ġdid huwa kommess illi jkompli jikkontrolla l-iżbilanċ fil-finanzi pubbliċi bil-għan li dan jinżamm f'livell sostenibbli skont il-kriterji tal-Unjoni Ewropea u ż-żona tal-ewro fil-**qafas tal-patt fiskali**. Se jiġi adottat qafas fiskali li jikkumplimenta d-dhul ta' **klawsola ġdida dwar baġit bilanċjat fil-Kostituzzjoni tal-pajjiż**. Il-Gvern għandu wkoll l-għan illi jilhaq baġit bilanċjat fl-iqsar żmien realistiku possibbli

Irridu naħdmu bis-shiħ sabiex innaqqsu **l-piż tad-dejn nazzjonali** kif ukoll dak li nġemgħa fid-diversi Korporazzjonijiet pubbliċi. **Id-dejn f'dawn il-Korporazzjonijiet** qieghed jagħmel tajjeb għalih il-Gvern. L-interessi li l-poplu tagħna qieghed iħallas fuq id-dejn pubbliku, llum jammonta għal 235

miljun ewro; jiġifieri daqs l-iżbilanċ fil-finanzi pubbliċi tal-Gvern. Id-dejn huwa piż fuq il-poplu tagħna u fuq il-ġenerazzjonijiet futuri.

It-titjib fil-finanzi pubbliċi jiġi billi b'rieda sħiħa u b'kuraġġ noholqu ambjent ekonomiku tajjeb biżżejjed li jagħtina l-flessibilita finanzjarja neċessarja li nagħmlu dak li hu meħtieġ f'dan il-qasam. Għaldaqstant, il-politika tal-Gvern f'dan il-qasam hija msejsa fuq diversi pilastri.

Irridu nassiguraw illi l-ekonomija tagħna tkompli **tiddiversifika u tikber** kemm jista' jkun skont il-potenzjal tagħha. Din għandha tkun xprunata mill-investiment produttiv u l-esportazzjoni, u mhux mill-infieq żejjed tal-Gvern. Jekk dan iseħħ, jinholq il-ġid u l-impjiegi u jżied id-dhul tal-Gvern filwaqt li jitnaqqsu l-piżijiet li normalment jżiedu meta l-ekonomija tkun fl-inkwiet.

Irridu nkomplu nħarsu lill-ekonomija tagħna minn kull tip ta' instabbilita' finanzjarja. Pajjiżna għandu **settur finanzjarju sod**, prudenti ħafna u li qiegħed jaħdem f'qafas regolatorju b'saħħtu u li jispira fiduċja. Għandna settur finanzjarju b'kapital sod ħafna, b'likwidita' kbira u li qiegħed jagħmel qligħ tajjeb. Se nagħmlu dak kollu meħtieġ sabiex dan is-settur jibqa' miexi fuq dawn il-linji sodi, trasparenti u serji. Hekk jixraqlu pajjiżna.

Irridu neżaminaw u nġarblu sewwa dak kollu li qegħdin nonfqu sabiex nassiguraw illi ma jsirx infieq żejjed u bla bżonn, u li jkun hemm valur u rendiment tajjeb għal kull ewro li jintefaġ.

Irridu nassiguraw illi kulhadd iħallas sehemu mit-taxxi, għaliex hekk titlob il-ġustizzja soċjali. Għaldaqstant, m'ahniex se nittolleraw **l-evażjoni fiskali** għaliex din tohloq inġustizzja u titfa' piżijiet mhux xierqa fuq dawk li jimxu mal-liġijiet ta' pajjiżna. Għalhekk se naħdmu aktar sabiex inrawmu kultura ta' moralita' fiskali aktar soda fejn iċ-ċittadin jifhem aħjar li t-taxxi dovuti jridu jithallsu fl-aqwa interess tal-pajjiż. Aħna nemmnu b'konvinzjoni, li aktar ma

l-Gvern jibgħat messaġġ ta' responsabbilta' u għaqal fl-użu ta' flus il-poplu, aktar tista' tiżdied il-moralita' fiskali.

Irridu nassiguraw illi titkattar id-dixxiplina finanzjarja u l-kontabbilta' fiskali fis-settur pubbliku. Fuq kolloxx, se nesigū li l-entitajiet pubbliċi u **l-Kunsilli Lokali** jgħibu u jzommu l-qagħda finanzjarja tagħhom taħt kontroll.

Mhux hekk biss, iżda l-Gvern se jibda jippubblika t-tweġibiet tiegħu għar-rapport annwali tal-**Awditur Ġenerali** fejn jgħid il-miżuri li jkunu se jittiehdu biex jikkonformaw mar-rakkomandazzjonijiet tal-Awditur Ġenerali, flimkien ma spjegazzjoni adegwata dwar punti ta' diverġenza.

Ukoll, se jitwaqqaf **Kunsill Fiskali** indipendenti bil-għan li jevalwa l-proġettazzjonijiet fiskali tal-Gvern u sabiex tiżdied it-trasparenza fil-proċess tal-baġit u l-miri tat-tkabbir ekonomiku.

Se nsahħu u nġaġġlu l-proċess tal-konsolidament tal-funzjonijiet tad-dhul tal-Gvern f'**awtorita' wahda** sabiex intejbu l-effiċjenza fil-ġbir tat-taxxi.

Politika Fiskali

Mr Speaker,

Il-politika tagħna dwar it-taxxa tal-Gvern hija ċara.

Huwa l-għan tagħna illi naraw illi **l-piż tat-taxxa**, jiġifieri l-ammont ta' taxxa li niġbru bhala proporzjon ta' dak li jipproduċi l-pajjiż, ma jiżdiedx. Anzi, rridu nsibu l-mezz kif, b'għaqal, bi prudenza u b'responsabbilta', dan innaqqasuh sabiex mhux talli ma nitfgħux piżijiet godda fuq il-familji u n-negozji tagħna, iżda ntaffu, kemm nistgħu, mill-piżijiet li hemm bħalissa.

Għalhekk irridu b'kuraġġ naħdmu hafna sabiex inkabbru, kemm jista' jkun, il-ġid nazzjonali sabiex nassiguraw dhul xieraq għall-Gvern. Dhul li jkun jista'

jżomm livell xieraq ta' servizzi pubbliċi u għalhekk isostni l-firxa wiesa' ta' servizzi li jagħti l-Gvern, bħas-saħħa, l-edukazzjoni u s-servizzi soċjali, lill-poplu tagħna. Dhul xieraq li jrid jiġi mit-**tkabbir ekonomiku** u mill-**kontroll tal-evażjoni tat-taxxa**.

Fl-istess hin, aħna qegħdin nwegħdukom illi se **nonfqu dan id-dhul skont il-prijoritajiet tagħna**, b'mod strateġiku, iffukat, b'għaqaq u bi prudenza kbira. Se naraw li nieħdu l-valur kollu għal dak li nonfqu sabiex ma jkollniex għalfejn nirrikorru għat-taxxi.

Il-fatt li aħna qegħdin inpoġġu dan l-għan aħhari bħala prijorita' fil-politika tat-taxxa tagħna, għandu jagħti serħan il-moħħ u kuragg lill-familji u lin-negozji tagħna. Għandu wkoll iservi bħala ncentiv ekonomiku tajjeb. Il-familji tagħna għandhom iserrħu rashom li **l-bżulija u xogħolhom se jiġu rikonoxxuti** u ppremjati għaliex se naraw li propozjon akbar ta' dak li jaqilgħu, jibqgħalhom fil-but. In-negozji jistgħu jinvestu u jserrħu rashom għaliex magħna jafu fejn qegħdin.

Politika Ekonomika

Mr Speaker, il-politika makro-ekonomika tal-Gvern se tkun waħda ċara.

Irridu nsahħu l-fiduċja u l-kredibbilita' fil-politika ekonomika u finanzjarja tagħna. Din il-fiduċja u l-kredibbilita' tinbena billi nkunu ċari fl-għanijiet tagħna, fil-mezzi li se nużaw sabiex nilhquhom u billi nwettqu dak li ngħidu. B'hekk biss nistgħu **nirbħu l-fiduċja tal-poplu tagħna u tal-imsieħba soċjali** f'pajjiżna. B'hekk biss nistgħu nirbħu l-fiduċja tal-istituzzjonijiet internazzjonali u tal-aġenziji tal-*credit rating*. B'hekk biss nistgħu nirbħu l-fiduċja tas-swieq internazzjonali u tal-investituri.

Hemm bżonn ukoll illi nahdmu sabiex inżommu **l-inflazzjoni** f'pajjiżna taħt kontroll assolut. L-inflazzjoni tgholli l-prezzijiet f'pajjiżna b'detriment għall-

konsumaturi tagħna u l-oqsma produttivi, tnaqqar mis-saħħa tal-flus f'idejn il-poplu tagħna u tikkontribwixxi għat-tnaqqis fil-kompetittivita' ta' pajjiżna fis-swieq internazzjonali. Għal dan il-għan irridu nassiguraw illi s-swieq tagħna jkunu qegħdin jaħdmu b'mod flessibbli u trasparenti.

Hemm bżonn li ntejbu **l-kompetizzjoni u t-trasparenza fis-swieq** tagħna għall-prodotti u s-servizzi. Għall-istess għan irridu naraw illi l-istrutturi regolatorji f'pajjiżna jkunu qegħdin jaħdmu b'mod tajjeb u effettiv sabiex jeliminaw kull Prattika anti-kompetittiva u xkiel iehor li jista' jirriżulta f'zidiet fil-prezzijiet tagħna. Irridu wkoll naraw illi s-servizz pubbliku tagħna ma jitfax **pizzijiet** mhux ġustifikati fuq l-ekonomija tagħna li, mbagħad, jirriżultaw f'zidiet fil-prezzijiet tax-xogħol u għall-konsumatur.

Irridu nkomplu nsahħu **l-protezzjoni tal-konsumaturi** tagħna. Għal dan il-għan se naraw illi l-istrutturi regolatorji li għandna, jkunu qegħdin jaqdu l-funzjoni tagħhom b'mod effiċjenti u effettiv sabiex ikunu ta' tarka kontinwa għall-konsumaturi tagħna.

Pajjiżna jrid jaħdem u **jesporta** sabiex jaqla x'jiekol. Irid jaħdem tajjeb, bil-għaqal u f'qafas ta' kwalita' għolja sabiex ikun jista' jikkompeti fis-swieq internazzjonali. Għal dan il-għan ma nistax ma niehux din l-opportunita' sabiex nishaq fuq il-bżonn ta' titjib kontinwu fil-**produttivita'** ta' pajjiżna. Ahna lkoll irridu naħdmu sabiex inkunu kapaċi noffru l-prodotti u s-servizzi ta' kwalita' bl-anqas prezzijiet possibbli. Għalhekk irrid nishaq fuq il-bżonn illi naħdmu b'hafna għaqal sabiex ma nżidux l-ispejjez tal-produzzjoni tagħna mingħajr ġustifikazzjoni serja. L-istess irridu nkomplu ninvestu fil-kwalita' tal-prodotti u s-servizzi li noffru.

M'ahniex wehidna fis-swieq internazzjonali. Il-kompetizzjoni kibret u hraxet hafna. Ahna niddependu fuq dawn is-swieq għax-xogħol u għall-ghixien tagħna.

Għalhekk irridu noqogħdu attenti illi ma nagħmlu xejn illi jista' jhedded il-kompetittivita' ta' pajjiżna.

Il-Gvern se jagħmel l-almu tiegħu sabiex jara li johloq u jzomm ambjent tajjeb sabiex l-ekonomija tagħna tikber b'mod sostenibbli. Se naraw li noholqu klima ta' serħan il-moħħ fil-pajjiż fejn b'għaqal u bi trasparenza l-operaturi ekonomiċi tagħna jkunu jafu fejn qegħdin. Se naraw li **l-burokrazija** żejda ma tohloqx spejjeż godda li jtaqqlu lill-intrapriži tagħna u xxekkel it-tkabbir ekonomiku.

Se nħabbu miżuri li jstimulaw l-ekonomija sabiex din tikber qrib il-potenzjal tagħna. Irridu naraw aktar **investment** fl-infrastruttura u l-kapaċitajiet produttivi tal-pajjiż, fil-ħiliet tal-poplu tagħna u aktar nies, kemm irgiel kif ukoll nisa, jidhlu u jibqgħu fid-dinja tax-xogħol.

F'dan il-kuntest, il-Gvern se jagħmel dak kollu li hemm b'zonn sabiex ikollna ekonomija diversifikata u b'bilanċjata.

Is-settur tal-manifattura qieghed hawn u jrid ikompli jissahħaħ mhux l-anqas billi naraw li nimxu għall-produzzjoni ta' oġġetti ta' valur miżjud għoli. Filwaqt li t-turiżmu lejn pajjiżna diġa qieghed jikkontribwixxi bil-kbir lejn l-ekonomija tagħna, irridu naraw illi f'dan il-qasam inkomplu nifthu swieq u niċeċ godda kif ukoll li ntejbu l-kompetittivita tagħna.

Fil-qasam finanzjarju se nibqgħu ninsistu fuq is-serjeta u l-istabbilta' permezz ta' politika ta' tkabbir meqjus tas-settur. Hawnhekk, l-enfasi se tibqa fuq il-kwalita' u mhux fuq il-kwantita. L-istess japplika għall-qasam tal-i-gaming; qasam li rridu narawh jikber b'mod sostenibbli.

L-ekonomija kreattiva, li tinkorpora wkoll is-setturi tal-IT, tad-digital gaming kif ukoll tal-films, fost oħrajn, se tkompli tiġi inċentivata għaliex nemmnu illi tista' issir pilastru li jibda jirfed b'mod tajjeb lill-ekonomija. Nemmnu wkoll illi

hemm lok għall-aktar investment u opportunitajiet ta' mpjiegi tajbin jekk niżviluppaw b'mod tajjeb il-*'Green Economy'*.

L-oqsma marbuta mas-setturi marittimi u tal-avjazzjoni huma wkoll setturi ekonomiċi li jistgħu ikomplu jiżviluppaw sabiex jikkontribwixxu għad-diversifikazzjoni ekonomika tagħna u l-holqien tal-impjiegi.

Strateġija għall-Holqien tax-Xogħol

Mr Speaker

Kif diġa għidt it-tkabbir ekonomiku, il-ħarsien u l-holqien tax-xogħol huma prijoritajiet assoluti fl-istrateġija ekonomika tal-Gvern.

Dawn l-għanijiet se nweqqquhom permezz ta' politika għax-xogħol li se sserrah fuq żewġ pilastr

L-ewwel, politika ekonomika ċara u effettiva li tohloq l-opportunitajiet tax-xogħol f'oqsma ekonomiċi diversifikati u sostenibbli.

It-tieni, politika tax-xogħol li l-pern tagħha jkun il-bniedem u l-bżonn tiegħu li jkollu xogħol xieraq u ta' kwalita' sabiex ikun jista' jissodisfa l-aspirazzjonijiet legittimi tiegħu u tal-familja tiegħu.

Aħna qegħdin nimmiraw għall-konsolidament u t-tkabbir tas-setturi ekonomiċi tagħna kif ukoll għal aktar **diversifikazzjoni ekonomika**. Dan kollu jiġi permezz tal-holqien ta' klima ekonomika stabbli u trasparenti u **pakkett ta' nċentivi** li jiffaċilitaw in-negozju u l-investment kif ukoll permezz ta' investment fl-oqsma produttivi stabbiliti u oħrajn godda.

Dan kollu, flimkien mal-investimenti li se jagħmel il-Gvern fl-oqsma edukattivi u t-taħriġ, tas-saħħa u tal-wens soċjali sabiex nassiguraw li hadd ma jithalla

barra jew lura, għandu jkompli jagħmel il-kuraġġ u jixpruna l-investment lokali u barrani fl-ekonomija tagħna sabiex noholqu x-xogħol għal dawk kollha li jixtiequ jaħdmu. **Xogħol tajjeb u ta' kwalita'**. Xogħol li ma jkunx prekarju u li jagħti dinjita u sodisfazzjon lil min ikun qiegħed jagħmlu.

Għal dan il-għan irridu nassiguraw li l-ħaddiema tagħna jkunu ppreparati tajjeb għad-dinja tax-xogħol. Irridu nassiguraw u nenfasizzaw **it-tahriġ għal matul il-ħajja**. Irridu naraw illi dawk li jtilfu l-impjieg isibu l-għajjnuna u l-mezzi kollha neċessarji sabiex jerġgħu jintegraw ruħhom malajr fid-dinja tax-xogħol. Irridu naraw li **aktar nisa jkomplu jaħdmu u jerġgħu jirritornaw għax-xogħol** wara li jkunu ħadu ħsieb il-ħtiġijiet tal-familja tagħhom.

Is-Servizz Pubbliku

Is-Servizz Pubbliku huwa s-sinsla u l-makna li, ta' kuljum, irid imexxi u jixpruna l-pajjiż 'l quddiem bit-tweqqieg tal-istrateġiji u l-politika tal-Gvern. Is-settur pubbliku qiegħed hemm sabiex jgħin fit-tmexxija, sabiex iservi u jgħin lill-poplu jwettaq it-tamiet u jilħaq l-aspirazzjonijiet tiegħu għal ħajja aħjar. Għaldaqstant, il-Gvern ma jistax ma jagħtix l-akbar importanza lis-servizz pubbliku u l-ħidma tiegħu.

Ma nistgħux nwettqu dak li nixtiequ għal pajjiżna u l-poplu tagħna, jekk ma jkollniex servizz pubbliku li qiegħed jaħdem tajjeb. Ma nistgħux nilhqu l-għanijiet tagħna, jekk is-servizz pubbliku tagħna ma jkunx qiegħed attent u vigilantanti għall-iżviluppi ekonomiċi u soċjali li jkunu qegħdin iseħħu kemm f'pajjiżna kif ukoll barra. Għalhekk se ninsistu fuq **settur pubbliku dinamiku**, għaqli, attent u li jirrispondi malajr u b'effiċjenza, għall-isfidi kurrenti u futuri. Ser nishqu dwar il-ħtieġa li jkollna settur pubbliku effiċjenti, effettiv u li jagħti valur għoli għall-flus minfuqa. Għaldaqstant, hemm bżonn illi d-dipartimenti u l-entitajiet tal-Gvern:

- jifhmu li huma qegħdin hemm għas-servizz tal-poplu u l-komunita' tan-negozju f'pajjiżna;
- jifhmu li huma qegħdin hemm sabiex jgħinu lill-pajjiż jaħdem aħjar u b'mod aktar effettiv;
- ikunu aktar ċari dwar l-għanijiet tal-eżistenza tagħhom u dwar dak li għandhom jagħtu lura lill-pajjiż li nvesta fihom;
- jipproponu nefqiet li għandhom jissarrfu f'riżultati ċari u pożittivi għall-poplu tagħna u l-komunita' tan-negozju f'pajjiżna;
- jitfgħu aktar piż fuq il-ħtieġa li l-pajjiż jiehu lura l-valur għall-flus minfuqa fil-ħidma tagħhom.

Fuq kollox se nišqu fuq il-bżonn li jkollna amministrazzjoni pubblika effiċjenti, trasparenti u li tirrispondi għall-ħtiġijiet tal-poplu tagħna u tal-pajjiż b'mod malajr u fil-ħin. Hawnhekk irrd nagħmilha ċara. Il-burokrazija żejda u d-dewmien m'hemmx lokhom f'ekonomija moderna u li trid tikkompeti fis-swieq internazzjonali.

Għalhekk se naraw li **l-proċeduri amministrattivi** jiġu ssimplifikati. Se naraw li nnaqqsu kemm nifilhu mill-proċeduri burokratiċi li għandna. Se nħarsu lejn il-liġijiet tan-negozju tagħna sabiex inneħhu dawk li m'għandhomx użu u sempliċiment huma ta' piż żejjed fuq l-intrapriżi tagħna. Se naraw kif inħaddmu l-prinċipju ta' "*one in, one out*" fejn jidhlu liġijiet ġodda għan-negozji sabiex għal kull liġi ġdida li tiddaħhal, titneħħa oħra li jkun għadda żmienha. Se nintroduċu l-kunċett tas-'*sunset clause*' sabiex ċerti liġijiet ma jibqgħux fis-seħħ wara ċerti dati stabbiliti, sakemm ma jkunx legiżlat mod ieħor.

B'hekk tiġi evitata l-burokrazija żejda u l-ispejjeż li din iġġib magħha. Se naraw kif indaħħlu l-kunċett ta' permess wiehed biss li jingħata fi żmien

stipulat, u li jinhareġ minn **awtorita' wahda**, sabiex negozju jibda jahdem f'pajjiżna.

Se nagħmlu dan kollu u aktar sabiex innaqqsu t-toqol, nnehħu kull xkiel għall-hidma tan-negozju f'pajjiżna u nnaqqsu l-ispejjeż tal-produzzjoni kemm jista' jkun.

Gheluq

Mr Speaker,

Għal raġunijiet li jafhom kullhadd, il-baġit għal din is-sena qiegħed jitressaq għall-approvazzjoni ta' din il-Kamra mill-Gvern Ġdid għalkemm mhux imfassal minnu. In-natura ta' dan il-Baġit hi tali li tista' tiddizappunta lil hafna li stennew miżuri godda. Izda lkoll irridu nifhmu li l-għan biss ta' dan il-Baġit hu li jsir eżerċizzju biex naraw fejn aħna, biex nieħdu stampa tal-qagħda finanzjarja ta' pajjiżna, naġġornawha, u napprovaw mill-iktar fis dawk il-miżuri li ilhom imwiegħda mis-sena l-oħra u li messhom ġew fis-sehħ mill-ewwel dan din is-sena. Bħalma ngħidu; ahjar tard milli qatt.

Baġit Ġdid minn Gvern Ġdid jiġi ppreżentat f'Novembru li ġej u x-xogħol fuqu beda mill-ewwel ġurnata li hadna l-kariga tagħna.

Izda dan il-Baġit straordinarju fl-istess hin qiegħed jagħtina l-opportunita' li nħarsu lejn numru ta'prinċipji li jirrigwardjaw it-titjib fil-finanzi pubbliċi li huma aċċettati mid-dinja moderna tal-lum u li l-Gvern Ġdid mhux biss ser iħaddanhom, imma jwettaqhom. Baġit li qed jagħtina l-opportunita' li ngħaddu messagġi lill-poplu tagħna daqshekk kmieni wara l-ftuħ tal-Parlament.

L-ewwel, irridu ngħaddu messaġġ dwar il-bżonn ta' stabbilita'. Stabbilita' ekonomika u finanzjarja li fuqha rridu nkomplu nibnu l-futur ta' pajjiżna. Futur sabiħ li għandu jqanqal l-aspirazzjonijiet għal livell ta' hajja aħjar għall-familji tagħna.

It-tieni, irridu ngħaddu messaġġ ta' tama u ta' kuraġġ lill-poplu tagħna. Aħna, lkoll flimkien, gvern wara l-iehor, tajna sehem sabiex bnejna pajjiż suċċess. Pajjiż ċkejken li minn kolonja għamilniħ nazzjon kburi. Pajjiż żgħir li nehhejnielu d-dipendenza għall-ghixien tiegħu minn bażi militari barranija u bnejnielu ekonomija soda u diversifikata. Pajjiż żgħir li tejjeb il-livell tal-ghixien tal-poplu tiegħu bid-dehen ta' min mexxiħ u bil-ħidma kbira u determinata tal-poplu kollu.

Flimkien bnejna pajjiż suċċess. Flimkien se nkomplu naħdmu u nibnu lil dan pajjiżna. Flimkien, b'kuraġġ u b'fiduċja se nkomplu nħarsu 'l quddiem. Se nkomplu naħdmu sabiex ngħelbu l-isfidi li għandna quddiemna u nilħqu l-ghanijiet tagħna. Flimkien se nkomplu nsahħu l-ekonomija tagħna u noħolqu x-xogħol. Flimkien se nkomplu noħolqu pajjiż aktar ħanin u nklussiv fejn hadd ma jhossu barrani.

Flimkien se nkomplu naħdmu sabiex nagħmlu minn Malta pajjiż aktar modern, aktar sabiħ u aktar b'sahħtu. Malta pajjiż tagħna lkoll.

